

2015-ci il noyabrın 1-də keçirilmiş Azərbaycan Respublikasının Milli Məclisinə seçkilərdə vətəndaşların seçki hüququnu pozan hərəkətlərdən (hərəkətsizliklərdən) və qərarlardan şikayətlərin araşdırılması məqsədi ilə Azərbaycan Respublikası Mərkəzi Seçki Komissiyasının nəzdində yaradılmış ekspert qrupunun üzvü İradə Hacıyevanın Mərkəzi Seçki Komissiyasına daxil olmuş 12 noyabr 2015-ci il tarixli 174 sayılı müraciəti üzrə

## RƏYİ

Bakı şəhəri

14 noyabr 2015-ci il

2015-ci il noyabrın 12-də namizədliyi 87 sayılı Ağsu-İsmayilli seçki dairəsi üzrə "AZADLIQ-2015" siyasi partiyalar bloku tərəfindən irəli sürülmüş və qeydə alınmış Babalı Yaqub Məhəmməd oğlu 12 noyabr 2015-ci ildə Mərkəzi Seçki Komissiyasına yazılı müraciət edərək səsvermə günü seçki dairəsi üzrə bəzi seçki məntəqələrində qanun pozuntularının baş verdiyini, səslərin sayılmasına müşahidəçilərin buraxılmamasını, səsverməyə gələn seçicilərin sayının şişirdilməsini, seçki qutularına topa şəkildə seçki bülletenlərinin atılmasını, icra nümayəndələrinin və polis əməkdaşının seçki prosesinə müdaxilə etməsini iddia edərək, seçki dairəsi üzrə səsvermənin nəticələrinin ləğv edilməsini xahiş etmişdir.

Mən, ekspert qrupunun üzvü İradə Hacıyeva həmin müraciəti araşdırarkən aşağıdakıları müəyyən etdim:

Müraciət Azərbaycan Respublikası Seçki Məcəlləsinin 112 və 112-1-ci maddələrinin və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"ın tələblərinə uyğun tərtib edildiyindən və nəzərdə tutulan şikayət vermə müddətində verildiyindən Azərbaycan Respublikası Mərkəzi Seçki Komissiyasının nəzdində ekspert qrupunun üzvü kimi tərəfimdən icraata qəbul edilmiş və vətəndaşların seçki hüquqlarının daha səmərəli təmini prinsipi əsas götürülərək, qanunla müəyyən olunmuş qaydada araşdırılmışdır.

Y.M.Babalı ərizəsində göstərmişdir ki, 7 noyabr 2015-ci ildə 87 sayılı Ağsu-İsmayilli seçki dairəsinin dairə seçki komissiyasından aldığı cavab məktubunda qeyd edilən müşahidəçilər onun müşahidəçiləri olmamışlar, bəzi müşahidəçilərə icra hakimiyyəti işçiləri seçkiləri tərifləmək üçün təzyiq göstərmişlər. 37 sayılı seçki məntəqəsində səsvermə prosesinə polis müdaxiləsi baş vermiş, müşahidəçilər Ruslan Xalıqov və Aydın Baxışov seçki məntəqəsindən çıxarılmışlar. Eyni zamanda dairə seçki komissiyasının əhatə etdiyi 1, 3, 4, 6, 10, 14, 20, 25, 26, 28, 31, 37, 52 və 56 sayılı seçki məntəqələrində səsvermə prosesi zamanı qanun pozuntularının baş verdiyini iddia edərək 14, 28 və 31 sayılı seçki məntəqələri üzrə səslər yenidən hesablanarsa, pozuntuların aşkar olunacağını bildirmişdir.

Araşdırma prosesində müraciət etmiş deputatlığa namizədlə əlaqə saxlanılmış, əlavə sənədlər və materiallar təqdim etmək, araşdırmada və iclasda iştirak etmək hüquqlarının olması izah edilmişdir. Onun tərəfindən ərizəsinə əlavə edilmiş, kserosurət olan 4 aktdan əlavə hər hansı bir əlavə material təqdim edilməmiş, araşdırmaya və Komissiyanın iclasına gəlməmişdir.

Araşdırma ilə bağlı dairə seçki komissiyasından təqdim edilmiş 13 noyabr 2015-ci il tarixli arayışdan müəyyən edilir ki, seçki dairəsinə əhatə edən 62 seçki məntəqəsi üzrə səsvermə başlandıqdan səslərin hesablanması başa çatması, səsvermənin nəticələrinə dair protokolların tərtib edilərək surətlərinin maraqlı seçki subyektlərinə verilməsi prosesində "AZADLIQ-2015" siyasi partiyalar blokunun səlahiyyətli

nümayəndələrindən, təyin etdiyi müşahidəçilərdən və hazırda şikayətçi olan qeydə alınmış namizəd Y.M.Babalıdan məntəqə seçki komissiyalarına və dairə seçki komissiyasına hər hansı qanun pozuntusu ilə əlaqədar müraciət daxil olmamışdır.

Səslərin sayılması prosesində müşahidəçilər Ruslan Xalıqov və Aydın Baxışovun 37 sayılı seçki məntəqəsindən çıxarılmasına dair ərizəçinin göstərdiyi halın araşdırılması ilə müəyyən edilmişdir ki, ərizədə müşahidəçi kimi qeyd edilən Baxışov Aydın Fazil oğlu həmin seçki dairəsi üzrə deputatlığa qeydə alınmış namizəd Şikarlı Zəka Zöhrab oğlu tərəfindən təyin edilmiş məşvərətçi səs hüquqlu komissiya üzvü olmuşdur. Onun tərəfindən məsələ ilə bağlı verilmiş 13 noyabr 2015-ci il tarixli izahatda göstərilir ki, 37 sayılı seçki məntəqəsində səsvermə başlandıqdan səsvermənin nəticələrinə dair protokol tərtib ediləndə iştirak etmiş, seçki qanunauyğun keçirilmiş, bütün seçki subyektlərinə bərabər şərait yaradılmış, tərəfindən hər hansı bir pozuntu qeydə alınmamışdır. Həmin seçki məntəqəsində müşahidəçi olmuş Xalıqov Ruslan Akif oğlu səslərin hesablanması prosesində seçki komissiyasının işinə müdaxilə etdiyindən bu barədə komissiya üzvləri tərəfindən 1 noyabr 2015-ci il tarixdə saat 19.40-da müvafiq akt tərtib edilmiş, onun tərəfindən müdaxilə davam etdiyindən seçki komissiyasının həmin tarixdə saat 19.50-də qəbul etdiyi qərara əsasən komissiyanın normal fəaliyyətinin təmin edilməsi məqsədilə ərazidə xidmət keçən polis əməkdaşı dəvət edilmişdir.

Araşdırma prosesində pozuntuların baş verdiyi iddia edilən seçki məntəqələrində müşahidə aparmış müşahidəçilər, o cümlədən 1 sayılı seçki məntəqəsi üzrə C.A.Göycəyev, S.S.Yolcuyeva, X.A.Əliyev, İ.O.Fərzəliyev, Y.B.Qurbanov və Z.M.Bəşirova, 3 sayılı seçki məntəqəsi üzrə D.S.Nəsirova, S.V.Nuriyeva, Z.Z.Məmmədova və T.M.Ataşiyeva, 4 sayılı seçki məntəqəsi üzrə Ş.Ş.Buludxanov, A.A.Məmmədova, F.B.Nəcəfova, M.Ə.Səmədova, 6 sayılı seçki məntəqəsi üzrə B.S.Əliyeva, S.Q.Kazımova, Z.Ə.Abasova və seçici S.S.Xasıyeva, 14 sayılı seçki məntəqəsi üzrə S.A.Kərimov, A.B.Ağayev və S.A.Ağayev, 25 sayılı seçki məntəqəsi üzrə V.K.Bəşirov, A.A.Mustafayev və T.C.Cavadov, 26 sayılı seçki məntəqəsi üzrə N.A.Quliyev, 28 sayılı seçki məntəqəsi üzrə K.Ə.Nəmədov, İ.T.Məmmədov və Ç.E.Məmmədov, 31 sayılı seçki məntəqəsi üzrə V.F.Əhmədov, N.O.İsgəndərov və M.Ə.Rəhimova, 37 sayılı seçki məntəqəsi üzrə İ.A.Məmmədov, H.Ə.Məmmədov, R.Q.İbrəhimov, R.T.Abışov, 52 sayılı seçki məntəqəsi üzrə Ə.Ə.Şirinov, R.Z.Hüseynov və M.Ə.Şükürov, 56 sayılı seçki məntəqəsi üzrə Z.Ə.Ağarəhimov, N.A.Əliquliyev, S.B.Mövlanov və F.N.Nuriyev izahatlarında səsvermənin seçki qanunvericiliyinin tələblərinə uyğun keçirildiyini, müşahidəçilərə seçki məntəqələrində normal şəraitin yaradıldığını, səslərin sayılması və səsvermənin nəticələrinə dair protokolun tərtib edilməsi zamanı qanun pozuntularının baş vermədiyini, məntəqə seçki komissiyasının səsvermənin nəticələrinə dair protokollarının surətlərinin müşahidəçilərə verildiyini göstərmişlər. Həmçinin həmin seçki dairəsi üzrə qeydə alınmış namizəd Mütəllibov Əlyunis Əlyusif oğlunun təqdim etdiyi izahatında səsvermə günü adıçəkilən seçki məntəqələrində seçki qanunvericiliyinin pozulmasına yol verilmədiyini göstərilmişdir.

Araşdırma ilə ərizəçinin qeyd etdikləri təsdiqini tapmadığından, müraciət əsassız hesab edilərək təmin edilməməlidir.

Yuxarıda göstərilənləri əsas götürərək, Azərbaycan Respublikası Seçki Məcəlləsinin 112-ci və 112-1-ci maddələrinə və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"ın 1-ci, 2-ci, 4-cü, 6-cı və 7-ci bəndlərinə əsasən **rəyə gəldim**:

1. 2015-ci il noyabrın 1-də keçirilmiş Azərbaycan Respublikasının Milli Məclisinə seçkilərdə namizədləri 87 sayılı Ağsu-İsmayilli seçki dairəsi üzrə "AZADLIQ-2015" siyasi partiyalar bloku tərəfindən irəli sürülmüş və qeydə alınmış Babalı Yaqub Məhəmməd

oğlunun 12 noyabr 2015-ci il tarixli 174 sayılı müraciəti əsassız olduğundan təmin edilməsin.

2. Rəy qəbul edildiyi andan 18 saatdan gec olmayaraq dərc olunsun (internet saytına yerləşdirilsin) və surəti müraciət etmiş şəxslərə göndərilsin.

Ekspert qrupunun üzvü

İradə Hacıyeva